



నిశ్శబ్ద స్వరం కాశీఫల్గు కలుగోపాల్

అ తని చివరి నిట్టూర్పును కూడా పీల్చేసుకున్న ఆ పాత నల్లని వేణువు నుంచి ఓ నిశ్శబ్ద స్వరం వెలికివచ్చి, పొంగి ఉప్పొంగి ఆరిన తుంగభద్ర ఇసుక మేటల్లో కనిపించని అడుగుల్ని వేస్తూ అనంతంలోకి లీనమైపోయింది.

ఆ చివరి నిట్టూర్పు...

ఆ మెత్తని శ్వాస ఖాదర్ సాబ్ ది...

ప్రేమకు పర్యాయపదమైన ఖాదర్ భాయ్ ది...

ఆ నిర్జన నదీ ప్రాంతానికి చైతన్యాన్ని మోసుకొచ్చిన ఖాదర్ స్వామిది... వయసు తెలిసి ఆ మహావృక్షం, తన కొమ్మల్ని వంచి సుతి మెత్తగా అతని పాదాల్ని తాకి, అనునిత్యం నమస్కరించే వేణుగానలోలుడు...

కటిక ఖాదర్ ది...

ఆరడుగుల అందగాడిది...

'దొంగముండా కొడుకు నా కూతుర్ని మాయ చేసినాడ,'ని కసాయి అంగడి ముందింటి పూజారి తిట్లు తిన్న ఉస్తాద్ ఖాదర్ ది...

తనింట్లో కసాయి కత్తి పక్కన ఒత్తిగిలి పడుకున్న వేణువులకు లాలపోసి జోలపాడే స్వరపరించిది...

ఆ నిశ్శబ్ద సుషిరాల్లోకి తన భావనల్ని భాష తెలియనితనంతో వంచే కవిది...

ఖా...ద...ర్...భాషాది...

ఖాదర్ భాయ్ చనిపోయాడు.

ఉప్పొంగిన తుంగభద్రమృతమ్మని ఒడి చెమ్మన కూరుకుపోయి...

భాయిజాన్ ఖాదర్ కా ఇన్సికాల్...

సినిమా హీరో కావాలని పసికలలు కన్న ఖాదర్...

పాండీబజార్ కర్కశత్వం నించి నిరాశతో...

మద్రాస్ మెయిల్ కక్యాన్ అంచున చేర్చుకుంటే పారిపోయొచ్చిన ఖాదర్...

అంగిట ఎండిన ఎంగిలి గుర్తుగా ఆకల్నీ...

ఆవిరైన ఆశల్ని వెంట తీసుకుని...

సంగీతపు పిచ్చితో మెరీనా బీచ్ లో నిలుచున్న ఒంటరి పడవ పక్కన, రూపాయతో పోరాడి... ఆకలిచే జయించబడి... దొరికిన రెండిట్లీల్లో ఎలకల మందు కూరి... వేణువుల పెట్టె పక్కన చేర్చుకుని... అసువులు బాసిన కొన్ని రోజుల స్నేహితుడు సుబ్రహ్మణ్య మొదలి యార్ స్నేహపు గుర్తుగా... మద్రాస్ సిని మొహర్ ముద్రగా...

ఆ వేణువుల్లో ఓ వేణువు నేరుకుని, ఆరు చిద్రాల ఆ నిశ్శబ్ద అమరగానాన్ని వెంట తెచ్చుకున్న ఖాదర్...

మచ్చుకత్తి మొద్దు మీద మాంసాన్ని తరిగినట్టుగా... మంద్రగానంతో మనసుల్ని తరిగిన ఖాదర్...

ఖాదర్ భాయ్ చనిపోయాడు...

స్వరలాలసుడు ఖాదర్ తుంగభద్ర ఇసుకమేటల్లో కూరుకుపోయి...

తావరగెరె అనే కర్ణాటకంలోని మారుమూల గ్రామంలో మర్యాసంగీత ధృతులుంటాయని, కర్నూలు పాత పూరు చిన్న ఇరుకు సందుల్లో మొద్దు మీద గొడ్డు మాంసం నరికే కటిక ఖాదర్ సాబ్ ఎలా కనుగొన్నాడన్న రహస్యం... యిక రహస్యంగానే మిగిలుంటుంది...

ఆ రహస్యాన్ని తుంగభద్ర శాశ్వతంగా ఇసుక మేటల్లో కప్పేసింది. ఆ సంగీత మర్మజ్ఞుడు ఖాదర్ జాన్ యిక మహా మౌనం...

ఆ కన్నడ రాజ్యం పడమటి కనుమల్లో చిక్కుపడ్డ తావరగెరెలో, ఓ మహాయోగి, వేణునాద సాధకుడు మరిరాజ మెణెదల దర్శనాన్ని ఖాదరెలా సాధించాడు?

ఎవరు చెప్పాలిక?

ప్రతిరోజూ తండ్రికి తెలియకుండా కసాయి డబ్బుల్లోంచి చిల్లర దొంగిలించి పైసా పైసా పోగు చేసుకుని... ఆ చిల్లర మూటను ఉడుపి రాఘవేంద్ర భవన్లో కాగితాల డబ్బుగా అనువదించజేసుకుని...

రాయచూరుకు లారీలో...

అక్కడ్నించీ రైల్వే గదగ...

గదగ నించీ హుబ్బలికి...

క్రిక్కిరిసిన జీపులో అక్కడి నించీ పడమటి అడవుల అంచుల్లోకి...

ఆ అరణ్య పరమళాల్లో కలిసి కొట్టుకొస్తున్న దివ్య భవ్య స్వరాలను... వేణూ సుషిరాల్లోంచి తేలివచ్చే వాయు ప్రకంపనాలను, ఒడిసి పట్టుకుని... నగ్న పాదాల్లో ఆ అరణ్యాల ప్రవేశించి...

ఇరవై అయిదు ముప్పై గడపలతో కొండ వాలునున్న ఆ పల్లె తావరగెరి చేరి...

దివ్య తేజోమూర్తి...

జ్వలన్నేత్ర ధృతి...

కుంభించిన శ్వాసతో ఏకధాటిగా అయిదు నిమిషాలు ఏకస్వరాన వేణునాదాన్ని నిలిపి, స్వర సాధకుడు... యోగి...

మరిరాజ మెణదల పాదాల వాలి...

శుష్క వంశీఖండాల్లోకి మధుర స్వరప్రాణాలు పోసి మహా మహా విద్వాంసులకు వేణువులుగా అందించిన మంజునాథ హెగ్గడే వద్ద...

జీవనాద సాధనాలు, ఆరు వేణువులు తెచ్చుకున్న గడ్డమన్న కృష్ణయ్య ఖాదర్ భాయ్ చనిపోయాడు...

మాంసమమ్మని మరుక్షణం... చేతిలోని మచ్చు కత్తిని పక్కనుంచి... సుతి మెత్తని రాగాల వేణువందుకుని రాగాలాపన చేసే ఖాదర్... కటిక ఖాదర్... బుర్రా వారు కర్నూలువాసిగా వుండగా ఆయన అంతేవాసై... నృత్యంతో పాటు కమ్మనైన రాయబార పద్యాలూ... కరిగించే విషాదంతో హరిశ్చంద్ర పద్యాలూ నేర్చిన కళాకారుడు ఖాదర్...

తెలుగు మాతృభాషైన వాళ్ళ కూడా అచ్చెరువొందెలా అచ్చ తెనుగక్షరాలను... ఛందాన అందాల కందాలుగా మలచగలిగిన అక్షరశిల్పి కవి ఖాదర్ స్వామి... మత పెద్దల నిరసనలను చల్లని చిర్నవ్యసన ఎదుర్కొన్న ఖాదర్ సాబ్ కా ఇన్స్పిరేట్...

కటిక అంగడి కెదురుగా ఆరు వాటాల ఇంట్లో అద్దెకుంటున్న పూజారి కేశవయ్య రెండవ కూతురు మనోరమ ఖాదర్ వేణుగాన వాహినిలో పడి కొట్టుకు

పోతూ వేసిన మునకల కేకలకు తేరుకుని ఆ గాన నదీతీరాన నిలబడి ఆమెకు తన బలమైన చేతి నందించిన చారెడు కన్నుల కన్నెదంగ ఖాదర్...

సాము గరడీలు చేసి ఖాజా పహల్వాన్ పాగిర్లీ చేస్తూ ఇటు కడప, ప్రొద్దుటూరు, జమ్మలమడుగు, నెల్లూరు... అటు బళ్లారి, రాయచూర్లలో గోదాలో లంగోటీతో మహామహా వస్త్రాదుల్తో భుజాలు కలిపిన గండరగండడు కండల ఖాదర్ పహల్వాను...

ఒకరోజు రైలుమిల్లు పొట్టుబండి వెనక నడుస్తూ కంట్లో నలుసుపడితే... కన్ను కడుక్కుందామని పక్కనే వున్న గురువు ఖాజా పహల్వాన్ ఇంట్లోకి వెళితే... పహల్వాన్ మూడవ కళత్రం మెహరున్నీసా... 'అరీ కద్దూ! నే తీస్తారా,' అని పిలిచి... ఆరడుగుల ఖాదర్ని మూడడుగుల వాడిని చేసి మడతలుగా కూచోబెట్టి, చూపుడు వేలూ బొటన వేలూ కలిపి ఆ తువ్వాయి కన్ను విప్పదీసి నాలుకతో నలుసు తీస్తున్న క్షణాన, ఖాజా పహల్వాన్ ప్రవేశించి, ఆ దృశ్యాన్ని జీర్ణం చేసుకోలేక... ఓ పాలికేక పెట్టి... యిద్దరు పసికూనల తల్లి... నాజుకూ జాజిమల్లి మెహరున్నీసాను... 'రండీ!' అంటూ తల మీద యినుప పిడికిలితో గుద్దితే... ఆమె కుప్ప కూలిపోతే ఘర్షరిస్తూ ఘూర్ణిల్లుతూ గురువని చూడకుండా అతని మీదకు సింహంలా దూకి పిడుగుల్లాంటి పిడిగుద్దులు గుద్దిన ఛోటో పహల్వాన్ ఖాదర్...

తెప్పరిల్లి చూస్తే కుప్పకూలిన గురువత్తి...

"మా! మా!" అంటూ మెహర్ని ఉక్కు చేతుల మీదెత్తుకుని... జనాలు నోళ్ళు తెరుచుక చూస్తుండగా రెండు మైళ్ళ దూరం పరిగెత్తి హాకీమ్ ఇంటికి మోసుకెళ్లి ఆమెకు జీవం పోసిన ఆమె కంటే ఆరేళ్ళ పెద్దవాడైన ఆ మెహరున్నీసా ఎన్నడూ కనని కొడుకు ఛోటో పహల్వాన్ ఖాదర్...

ఆ తర్వాత గురువైన ఖాజా పహల్వాన్ లాల్ మస్జిద్ లో మత పెద్దల ముందు పంచాయితీ పెట్టించి... మెహరున్నీసాకూ... ఆమెను తల్లిలా చెల్లిలా ప్రేమించే మెత్తని మనసువాడు ఖాదర్ కూ కళంకమంటగడితే... గురువు భార్య ఎవరైనా సరే వయో ప్రమేయం లేకుండా తనను కన్నతల్లితో సమానమని వాదించి ఓడిన క్షత హృదయుడు ప్రిదిలి కరిగి జావగారిన ఖాదర్...

భర్త తల మీద గుద్దిన బండరాతి గుద్దుకు ప్రాణమైతే తిరిగి వచ్చినా... పిచ్చి చూపు పడి మాట కోల్పోయిన మెహర్ని 'మా! మా!' అని పిలిచే మెహరున్నీసాని యిద్దరు కసిగాయల్లో కలిపి భార్యగా స్వీకరించాల్సివచ్చిన ప్రళయ భయంకర క్షణం దాపురించినపుడు...

ఇదే తుంగభద్రమ్మ ఒడి చేరి ఆ సైకతాల రాత్రంతా హృదయవిదారకంగా వేణుగాన రూపాన ఘూర్నిల్లిన ఖాదర్...

మనసిచ్చిన మనోరమ పిచ్చినవ్వు నవ్వుతూ చిప్పిల్లిన కళ్లను దుఃఖాన పెళ్లగించుకుంటుండగా... అందు కున్న ఆమె పువ్వుల చేతిని వదలడానికి వలవలలాడిన ప్రియతముడు ఖాదర్ ఖాన్...

పిచ్చితల్లి మెహర్, మాటలు కూడా రాని... రెక్క లార్చుకునే గువ్వపిల్లలు ఆమె కూతుళ్లు పాజియా, నూర్ బానోలను ముగ్గుర్ని మనోవాక్యాయ కర్మణా బిడ్డలు గానే స్వీకరించిన మహోత్తముడు బ్రహ్మచారి తండ్రి ఖాదర్ బాబా...

మాంసం అమ్మడం మానేసిన ఖాదర్... తుంగ భద్రమ్మ ఒడ్డున దగ్గర దగ్గర గుడిసె వేసుకుని జీవనం ప్రారంభించిన ఆ ముగ్గురు బిడ్డల తండ్రి బాబా ఖాదర్ ఇంటినించి తెచ్చుకున్న ఆస్తి, ఓ ఆరు వేణువులున్న పెట్టె... ఆకుపచ్చని వస్త్రంలో చుట్టి వుంచిన నిర్మల పవిత్ర ఖుర్ ఆనీలు మాత్రమే... ఖుర్ ఆన్ పఠనానికి చెక్క రిహత్... ముస్లిమ్ మైకులో ము అజ్జన్ అజాఁ విన బడగానే పరుగులాంటి నడకన వెళ్లి మూడు జాములూ జాయె నమాజ్ మీద మోకరిల్లే ము అల్లా ఖాదర్ సాహెబ్...

అంతే నైర్మల్యాన శ్రీరామనవమి ఉత్సవాల్లో, దసరా నవరాత్రుల్లో అంతే పవిత్రంగా హైందవ అన్న దమ్ముల్లో కలగలిసిపోయి పాల్గొనే భక్త ఖాదర్ స్వామి... తుంగభద్ర తీరాన వయసు తెలియని ఊడలమర్రి చుట్టూ రాయరాయి పేర్చి పెద్ద కట్ట కట్టిన గొండ (తాపీ) ఖాదర్...

తర్వాత రోజుల్లో ఆ కట్టనే తన సర్నామా చేసు కున్న ఖాదర్... మాంసం అమ్మడం మానింతర్వాత జీవిక కోసం... గూడూరూ, తర్రూరు తిరునాళ్లకు వెళ్లి జీవాలను కొని తెచ్చి అమ్మకం సాగించిన కటిక సాయిబు ఖాదర్... మాట పడిపోయి, పిచ్చిచూపు పడిన గురుపత్ని మెహ రున్నీసా మానసిక స్థితి రోజురోజుకూ క్షీణిస్తూ... పిచ్చి ముదిరి... వీధుల వెంటపడి పోతోంటే... రాళ్లు రువ్వే పిల్లల్ని... వెంటబడే కుక్కల్ని అదిలిస్తూ, ఆమెను పసి పిల్లలా ఇల్లు చేర్చే మనసు తండ్రి ఖాదర్...

ఆ మెహర్ను నిజంగానే ఓమాటు కుక్కలు కాళి పిక్కలు ఊడేలా కరిచేస్తే... గాయాల సలుపు భరించ లేని ఆ పిచ్చితల్లి దీనంగా ఏడుస్తోంటే... తనకాశ్రయ మిచ్చిన మర్రిచెట్టుకు జంబుఖానాతో ఊయలకట్టి... సమాజం తనకు భార్యను చేసిన తల్లి మెహర్ను... పసి

పిల్లను చేసి ఊచిన... మూర్తీభవించిన అమ్మతనం... ఖాదర్... పోనుపోనూ... చివరికి ఖాదర్ను కూడా గుర్తించడం మరచిపోయిన పిచ్చితల్లి మెహర్ తుంగభద్ర ఒడ్డున రాళ్లు విసురుతూ ఆడుతూ ఆడుతూ... జారి నీటపడి... కొట్టుకు పోయి... గొందివర్గ శివార్లలో ఉబ్బి పోయి చేపలు తిన్న శవంగా తేలితే... కూతుళ్లు గాని కూతుళ్లు పాజియా, నూర్లను రెండు చేతులా కావలించు కుని కునారిల్లి...

భార్యగాని భార్య అయిన తల్లి మెహరున్నీసాను... బిడ్డల్లే సాకిన మెహర్ను... తానే పవిత్రంగా జనాజాలో శుభ్ర వస్త్రాల్లో చుట్టి పడకోబెట్టిన ము అల్లా ఖాదర్ బాబా...

పిచ్చిదాన్ని భరించలేక తానే తుంగభద్రలో తోసేసి చంపేసి పీడ వదుల్చుకున్నాడనే కొందరేసిన అప వాదును... ముళ్లకిరీటంలా ధరించి భరించిన ఖాదర్ ఏసయ్య...

ఆరోజు రాత్రంతా మర్రికట్టన కూచుని వేణువుతో నాదనామక్రియ ఆలపిస్తూ ఆలపిస్తూ అలసిన బైరాగి ఖాదర్ ఓ ఫకీరు...

ప్రేమారామాన జీర్ణవర్షాల్లా రాలిన నవ్వుల్ని దొంతరలుగా పేర్చుకుని మనో మంజూషలో భద్ర పరచుకుని...

జ్ఞాపకాల ఈదురుగాలుల్లో కొట్టుకోచ్చే జాలికళ్ల మనోరమ వియోగ దృక్కుల్నించి యింకా తప్పుకోలేక... లోలోన తల్లడిల్లుతూండగా...

ఉన్నట్టుండి ఓ విషాద ఉదయాన... ఆమె ఐదవ తనం కోల్పోయి పుట్టిల్లు చేరిందని తెలిసి పరుగున వెళ్లి, ఘనీభవించిన దుఃఖమై... మౌనమై... ఆమె ఎదుట నిల్చిన ప్రేమి ఖాదర్...

ఆమెనలా చూట్టంతో పాటు, ఆమె తండ్రి కేశవయ్య...

“అది ముండమోసి దరిద్రంతో కొంపజేరింది... నువ్వు నన్ను కూడా ముండ మోయించేసి ఆ పీడకు తోడు యింకింత దరిద్రం నాకు పులిమేట్టున్నావు,” అన్న చీదరింపును కూడా భరించిన ఖాదర్...

తన స్నేహం, ఆత్మీయత, జీవితం అనుకున్న మనోరమే... రెండు చేతులూ జోడించి, కాసారాలైన కళ్లతో, వణికి పెదవుల్లో, యావత్ప్రపంచ భేదమూ తానే అయి, “దయచేసి నువ్విక్కడికి రావద్దు... నన్నెప్పుడూ కలవద్దు కదూ!” అని వలవలా విలపించి తపించిపోతే...

యావత్ప్రపంచమూ తన మీద కప్పడిపోయి నట్టు... నిట్టనిలువునా కూరుకు పోయినట్టు ఊపి

రాడక... నిశ్శబ్ద వేణుసుషిరాల ఊపిరులూదలేక
దీనుడై... హీనుడై... ఖిన్నుడై తల్లడిల్లిన అవ్యాజ
ప్రేమికుడు ఖాదర్... ఆమె జీవిత శిలారామ ప్రాంగణా
ల్నించి చివరిసారిగా... శాశ్వతంగా వెలుపలి కడుగేసి
నడిచాచ్చేసిన చిద్ర హృదయుడు సాజన్ ఖాదర్...

తన కళ్లముందే దివ్య సౌందర్యమూర్తులుగా
ఎదుగుతున్న కూతుళ్లుగాని కూతుళ్లు పాజియా, నూర్లు
తనకు భారమవుతారని తలుస్తూన్న క్షణాన... నవాబు
వారసులైన ఓ సంపన్న కుటుంబం వచ్చి పాజియాను
కోడలిగా అడిగితే... ఆకాశమందినంత ఆనందాన్నను
భవించిన పిచ్చి తండ్రి ఖాదర్... ఆ సంపన్నలే... నువ్వు
కాఫిర్... నీ కూతురి సౌందర్యం చూసి మా కుటుంబం
లోకి తీసుకుంటున్నాం... నీ నీడ మళ్లీ జీవితంలో ఆ
పిల్లదాని మీద పడకూడదని శాసించినపుడు-

ఆకాశమే తానై... శూన్యమై మిగిలి... ఆ బిడ్డ
సౌభాగ్యమే తన భాగ్యమని నమ్మి గుండెకు హత్తుకు
పెంచిన ఆ పావురాయి కూనని సుతిమెత్తగా వాళ్ల
చేతుల వుంచి, ఆ పసిడిబొమ్మను దీవించి... దువా
చదివిన బాబా ఖాదర్... పాజియా వివాహం తర్వాత
హఠాత్తుగా వృద్ధుడైపోయిన మియాఖాదర్, తన ప్రాణ
మైన వేణువును మాత్రం వీడక... తను ఆ మహా వట
వృక్షం చుట్టూ కట్టిన కట్ట సాయిబాబా భజన మండలి
నెలవైనపుడు... వాళ్ల భజనకు తన వేణువుతో సహకార
మందిస్తూ... ఒకరిద్దరికీ వేణువు నేర్పుతూ... దాదాపు
తుంగభద్ర ఒడ్డున్నే మిగిలిపోయాడు.

చిన్న పాప నూర్బానో ఇంటర్మీడియట్ పూర్తిచేసి,
ఏదో దుకాణంలో పన్నేస్తూ తండ్రిని పసిబిడ్డలా చూసు
కుంటూండగా...

భజన మండలి డోలక్ వాద్యగాడు, తాలూకాఫీసు
గుమాస్తా రాఘవ... జ్ఞానమందిరం అనాథ హాస్టల్లో
పెరిగినవాడు... యువకుడు... అందగాడు... ఓ కాపా
యపు సాంధ్యవేళ, గురువు పై మెట్టున కూచు
నుండగా... అతని పాదాల మోకరిల్లి, తనకు నూర్ పట్ల
వున్న అనురాగాన్ని వెలిబుచ్చితే... ఆశీర్వదించి... ఆ
మహా వటవృక్షపు నీడనే... తను కట్టిన కట్టనే వేదిక చేసి...

భజనమండలి సాక్షిగా వివాహం జరిపించిన ఖాదర్
మియా... నూర్బానో రాఘవల వివాహం తర్వాత మరీ
వృద్ధుడైపోయి, ఆ కట్టను తన శాశ్వత సర్నామా చేసు
కుని, నిలిచిపోయిన ఖాదర్ సిద్ధయ్య...

ఆ కట్ట మీద ఓ గుడి వెలిస్తే... భక్తుల రద్దీ
పెరిగి... కట్టను పూర్తిగా గుడి మింగేస్తే... నదిలోకి దిగే
మెట్లు తన అవాసమై మిగిలితే...

అన్నింటికీ సాక్షియై, వడలిన దేహంతో, మాయని
చిర్నవుతో మిగిలిన ఫకిరు ఖాదర్... ఆరోజు గంగమ్మ
తల్లి ఉగ్రరూపమెత్తింది... బుసబుసా పొంగింది... మెల
మెల్లగా ఒక్క మెట్టు మింగుతూ వస్తోంది... ప్రాణ
భీతితో అందరూ పరుగులు పెడతూ అరుస్తూ వున్నా...
కదలకుండా ప్రశాంతంగా కూచుని వేణువు వాయిస్తూ
ఖాదర్...

కర్నూలును సగానికి సగం గంగమ్మ మింగే
సింది...

ప్రాణాలు అరచేత పట్టుకుని ఎత్తైన మిద్దలెక్కిన
వాళ్లు కళ్లు చిరిగేలా తెరుచుకుని చూసిన వాస్తవం...

వెండి తలా... వెన్నెల గడ్డమూ... వాయిస్తూన్న
నల్లని వేణువుతో ఖాదర్ సాబ్ ఒక్క మెట్టే దిగుతూ...
దిగుతూ, తిరిగి మాతృగర్భంలోకి అన్నట్టు ఆ నదీగర్భం
లోకి అడుగులు వేశాడని...

పరవళ్లు తొక్కి... సగం కర్నూలును మింగేసి,
శాంతించి, ప్రకృతి ముందు మనిషి అల్పత్వాన్ని నిశ్శబ్దం
గా బోధించి వెళ్లిపోయిన తుంగభద్రమ్మ తడి ఇసుక
మేటల్లో సగం కూరుకుపోయి ఖాదర్బాయి...

బైటికి చొచ్చుకొచ్చిన చేతిలో, సుషిరాల నిండా
ఇసుకతో ఆ నల్లటి వేణువు అతని చివరి నిట్టూర్పును
కూడా పీల్చేసుకుని...

సాధారణమైన మనుషుల మధ్య అసాధారణంగా
జీవించిన ఖాదర్ మరణించాడా? ఊహా లేదు...
కాదు...

జయంతి తే సుకృతి నో రస సిద్ధాః కవీశ్వరః
నాస్తి తేషాం యశః కాయే జరామరణజం
భయం!!

బ్రతికుండగానే తనని చంపేసినా చిరునవ్వుతో తల ఊపేసిన ఖాదర్సాబ్ కి ప్రేమతో...

అదివారం వార్త, 5 డిసెంబరు 2010

